

রাতের ঘটনায় আসন বাতিল, শৃঙ্খলা কমিটিতে তদন্ত প্রতিবেদন জমার প্রস্তুতি

সংবাদ অনলাইন রিপোর্ট

: শনিবার, ২১ জুন ২০২৫



রাজশাহী বিশ্ববিদ্যালয়ের শহীদ হবিবুর রহমান হলে এক নারী সহপাঠীকে কক্ষে নিয়ে যাওয়ার ঘটনায় এক ছাত্রের আবাসিক আসন বাতিল করা হয়েছে। ঘটনাটি ঘটে ৪ জুন রাতে। অভিযোগ পাওয়ার পর গত বৃহস্পতিবার হল প্রশাসন ওই শিক্ষার্থীর বিরুদ্ধে এই ব্যবস্থা নেয়। আজ শনিবার বিষয়টি জানানোর পর সামাজিক যোগাযোগমাধ্যমে ব্যাপক আলোচনা ও সমালোচনা শুরু হয়।

শহীদ হবিবুর রহমান হলের প্রাধ্যক্ষ মো. মোতাহার হোসেন বিষয়টি নিশ্চিত করে জানান, কিছু শিক্ষার্থী এ বিষয়ে অভিযোগ করলে তদন্ত করে দেখা হয়। অভিযুক্ত ছাত্র ক্যাম্পাসে না থাকায় প্রাথমিকভাবে তার জবাবদিহি সম্ভব হয়নি। পরে ক্যাম্পাস খোলার পর তাকে ডেকে ঘটনার ব্যাখ্যা চাওয়া হয়। তিনি ঘটনাটি স্বীকার করায় তার আসন বাতিল করা হয়েছে। পাশাপাশি বিষয়টি শৃঙ্খলা কমিটিতে জানানো হয়েছে।

হলের দুই শিক্ষার্থী ও এক নিরাপত্তা প্রহরী জানান, ৪ জুন ভোরে এক শিক্ষার্থী সাইকেলে করে হল থেকে বের হচ্ছিলেন। তার পেছনে বসা একজন নারীর গায়ে শার্ট ও মাথায় ক্যাপ ছিল। দৃশ্যটি অস্বাভাবিক মনে হওয়ায় তারা তাকে থামানোর চেষ্টা করলেও সফল হননি।

বিতর্কিত শিক্ষার্থী সাংবাদিকদের জানান, ৩ জুন ছিল তার জন্মদিন। সেদিন উদ্‌যাপন করতে গিয়ে রাত হয়ে যায়। এদিকে তার নারী সহপাঠীকে মেস থেকে ঈদের ছুটির জন্য ৩ তারিখের মধ্যে চলে যেতে বলা হয়েছিল। মেসে না ফিরতে পারায় তিনি সহপাঠীর অনুরোধে নিরাপত্তার কথা বিবেচনা করে তাকে হলে নিয়ে আসেন।

বিশ্ববিদ্যালয়ের শৃঙ্খলা উপকমিটির সভাপতি ও প্রক্টর মাহবুবর রহমান জানান, হল প্রশাসন তাদের মৌখিকভাবে বিষয়টি জানিয়েছে। তদন্ত প্রতিবেদন জমা দেওয়ার কথা রয়েছে। ঘটনা সত্য হলে যথাযথ শাস্তিমূলক ব্যবস্থা নেওয়া হবে।